

REGIONAL NEWS UNIT AKASHVANI : GUWAHATI

0000000000

Date : 08-03-2025

Time : 18-00 Hrs

Assamese EVENING Bulletin

.....

আজি আন্তঃৰাষ্ট্ৰীয় নাৰী দিৱস। এই দিনটোতে ৰাষ্ট্ৰীয়, জাতিগত, ভাষিক, সাংস্কৃতিক, অৰ্থনৈতিক আৰু ৰাজনৈতিক সীমাৰ পৰিধি নেওচি মহিলাসকলক তেওঁলোকৰ সাফল্যৰ বাবে সন্মান জনোৱা হয়। এই বছৰৰ আন্তঃৰাষ্ট্ৰীয় নাৰী দিৱসৰ বিষয়বস্তু হৈছে- সকলো মহিলা আৰু কিশোৰীৰ বাবে : অধিকাৰ, সমতা, সবলীকৰণ। এই উদ্দেশ্যে প্ৰতিগৰাকী মহিলাৰ সমঅধিকাৰ, ক্ষমতা আৰু সুযোগ-সুবিধা সুনিশ্চিত কৰাৰ ক্ষেত্ৰত ব্যৱস্থা গ্ৰহণৰ পোষকতা কৰা হৈছে।

ৰাজ্যখনৰ বিভিন্ন অঞ্চলত এই দিৱস উপলক্ষে আজি ভালেমান কাৰ্যসূচীৰ আয়োজন কৰা হয়। গুৱাহাটী মহানগৰীৰ পল্টন বজাৰত অৱস্থিত ভাৰতীয় ক্ৰীড়া প্ৰাধিকৰণৰ কাৰ্যালয়ত আন্তৰ্জাতিক নাৰী দিৱস উদযাপন কৰা হয়। এই কাৰ্যসূচীত অলিম্পিক পদক বিজয়ী বক্সাৰ লাভলীনা বৰগোঁহাইৰ লগতে ল'ন বল খেলুৱৈ নয়নমণি শইকীয়াও উপস্থিত থাকে। সমাজত নাৰীৰ গুৰুত্বৰ বিষয়ে উল্লেখ কৰি লাভলীনা বৰগোঁহাইয়ে এইদৰে কয়-

-ভইছ কাষ্ট-

গুৱাহাটী মহানগৰীৰ সন্দিকৈ ছোৱালী মহাবিদ্যালয়ে আজি মাছখোৱাৰ প্ৰাগজ্যোতি সাংস্কৃতিক প্ৰকল্পত আয়োজন কৰা এটা অনুষ্ঠানত মহাবিদ্যালয়খনৰ প্ৰতিষ্ঠাপক অধ্যক্ষা ৰাজবালা দাসৰ স্মৃতিত সমাজকৰ্মী তথা লেখিকা জুনু বৰাক এই বছৰৰ ৰাজবালা দাস ৰাষ্ট্ৰীয় বঁটা প্ৰদান কৰে।

নাৰ্বাডৰ উদ্যোগত আৰু মঙলদৈ বে-চৰকাৰী সংস্থা ৰুৰেল অৰ্গেনাইজেচন ফৰ অলৰাউণ্ড ডেভেলপমেণ্টে চমুকৈ ৰ'ডৰ সহযোগত মঙলদৈ ইয়ুথ ক্লাবত আন্তৰ্জাতিক নাৰী দিৱস উদযাপন কৰা হয়। অনুষ্ঠানত দৰঙৰ অতিৰিক্ত আয়ুক্ত গৌৰীপ্ৰিয়া দেউৰীয়ে মুখ্য অতিথি হিচাপে অংশগ্ৰহণ কৰে।

মৰিগাঁও জিলাতো একাধিক সংগঠন আৰু মৰিগাঁও জিলা নাথ যোগী সন্মিলনৰ উদ্যোগত জিলা সাংবাদিক সংস্থাৰ প্ৰেক্ষাগৃহত বৰ্ণাঢ্য কাৰ্যসূচীৰে এই দিৱস পালন কৰা হয়। অনুষ্ঠানত নাৰী শিক্ষা আৰু বাল্যবিবাহ শীৰ্ষক এখন আলোচনা চক্ৰও অনুষ্ঠিত হয়।

ধেমাজি মহাবিদ্যালয়ত মহিলা অধ্যয়ন কেন্দ্ৰ আৰু ৰাষ্ট্ৰীয় সেৱা কেন্দ্ৰৰ উদ্যোগত আজি ধেমাজি জামুগুৰি মজলীয়া বিদ্যালয়ত আন্তৰ্জাতিক নাৰী দিৱস অনুষ্ঠিত হয়। অঞ্চলটোৰ কাংকান আত্মসহায়ক গোটৰ সহযোগত অনুষ্ঠিত এই দিৱসত ধেমাজি মহাবিদ্যালয়ৰ পদাৰ্থ বিজ্ঞান বিভাগৰ মুৰব্বী কুমুদ বৰাই নাৰী দিৱস উদযাপনৰ তাৎপৰ্য ব্যাখ্যা কৰে।

কাৰ্বি আংলং জিলাতো বিভিন্ন কাৰ্যসূচীৰে আন্তৰ্জাতিক নাৰী দিৱস পালন কৰা হয়। কাৰ্বি আংলং জিলা মহিলা সমিতি আৰু জিলা কুষ্ঠ ৰোগ কাৰ্যালয়ৰ সহযোগত ডিফুত অনুষ্ঠিত আন্তৰ্জাতিক নাৰী দিৱসত নাৰীৰ অধিকাৰ, স্বাধীনতা আৰু নিৰাপত্তা শীৰ্ষক আকস্মিক বক্তৃতা প্ৰতিযোগিতা অনুষ্ঠিত হয়।

তেজপুৰ মহাবিদ্যালয়ৰ মহিলা কোষ আৰু আই কিউ এ চিৰ সহযোগত তেজপুৰত আন্তৰ্জাতিক নাৰী দিৱস উদযাপন কৰা হয়।

বৰপেটা জিলাতো আজি বিভিন্ন অনুষ্ঠান তথা মহিলা সংগঠনৰ উদ্যোগত আন্তৰ্জাতিক নাৰী দিৱস পালন কৰা হয়। এই উপলক্ষে বৰপেটা সাহিত্য সভা ভৱনৰ পৰা উলিওৱা এটা সমদলে বৰপেটা চহৰৰ কেইবাটাও মূল পথ পৰিভ্ৰমণ কৰে। জিলাখনৰ কলগাছিয়া আৰু সৰভোগতো এই দিৱস উদযাপন কৰা হয়।

লখিমপুৰ জিলাৰ ঘূনাখুঁতি আঞ্চলিক মিচিং ছাত্ৰ সংগঠন আৰু মহিলা আত্মসহায়ক গোটৰ উদ্যোগত আন্তৰ্জাতিক নাৰী দিৱস উদযাপন কৰা হয়। এই অনুষ্ঠানত নাৰীৰ সাংবিধানিক অধিকাৰ, নাৰী সুৰক্ষা, আত্মনিৰ্ভৰশীলতা আদি বিষয় সামৰি এখন সজাগতামূলক সভা অনুষ্ঠিত কৰা হয়।

গোৱালপাৰা জিলাতো সমাজ কল্যাণ বিভাগৰ উদ্যোগত আৰু গোৱালপাৰাৰ সখী একক অৱস্থান কেন্দ্ৰৰ সহযোগত গোৱালপাৰা চহৰত নাৰী দিৱস পালন কৰা হয়। এই অনুষ্ঠানত সমাজ কল্যাণ বিভাগৰ বিষয়াসকলৰ লগতে সখী একক অৱস্থান কেন্দ্ৰৰ বিষয়ববীয়াসকলো উপস্থিত থাকে।

ৰাজ্যখনৰ বিভিন্ন স্থানত আন্তৰ্জাতিক নাৰী দিৱস উদযাপনৰ বিষয়ে আমাৰ বিভিন্ন জিলাৰ সংবাদ দাতাসকলে পঠিওৱা বাতৰি আহি আছে।

০০০

আকাশবাণী বাতৰি বিভাগে আন্তঃৰাষ্ট্ৰীয় নাৰী দিৱস কিছু ব্যতিক্ৰমীভাৱে উদযাপন কৰিছে। সেই অনুসৰি কালি মাজনিশাৰে পৰা আজি সমগ্ৰ দিনটোৰ হিন্দী আৰু ইংৰাজী ভাষাৰ বাতৰি মহিলা পৰিবেশকসকলৰ দ্বাৰা পৰিবেশন কৰা হয়।

আকাশবাণী গুৱাহাটী কেন্দ্ৰত আজি আন্তৰ্জাতিক নাৰী দিৱস উপলক্ষে এখন সভা আয়োজন কৰা হয়। এই সভাত মহিলা অনুষ্ঠান পৰিবেশক, বাতৰি পৰিবেশক তথা মহিলা কৰ্মচাৰীসকলক কেন্দ্ৰটোৰ পুৰুষ সহকৰ্মীসকলে একোপাহ গোলাপ ফুলেৰে আদৰণি জনায়। অনুষ্ঠানত বি বৰুৱা মহাবিদ্যালয়ৰ অৱসৰপ্ৰাপ্ত অধ্যাপিকা ড০ জয়শ্ৰী বৰঠাকুৰ আৰু কটন বিশ্ববিদ্যালয়ৰ বুৰঞ্জী বিভাগৰ মুৰব্বী অধ্যাপিকা ড০ অকুণ্ঠিতা বৰঠাকুৰ উপস্থিত থাকে। লেখিকা তথা আকাশবাণী গুৱাহাটীৰ শ্ৰোতা বকুলী বৈশ্য আৰু সবিতা কলিতাও এই অনুষ্ঠানত উপস্থিত থাকি আন্তৰ্জাতিক নাৰী দিৱসত নিজৰ অনুভৱ ব্যক্ত কৰে। কেন্দ্ৰটোৰ অনুষ্ঠানসমূহৰ মুৰব্বী কৰ্ডলীন থেংকিউৱে আদৰণি ভাষণেৰে সকলোকে শুভেচ্ছা জনায়।

আকাশবাণী ডিব্ৰুগড় কেন্দ্ৰইও আন্তৰ্জাতিক নাৰী দিৱস উপলক্ষে আজি নাৰী অধিকাৰ আৰু সৰলীকৰণ সন্দৰ্ভত এলানি বিশেষ অনুষ্ঠান প্ৰচাৰ কৰিছে। ডিব্ৰুগড় কেন্দ্ৰই আজি পুৱা চাৰে সাত বজাৰ পৰা মহিলা বিষয়ক আলোচনা প্ৰচাৰ কৰাৰ লগতে নিশা দহ বজালৈকে বিভিন্ন অনুষ্ঠান প্ৰচাৰৰ ব্যৱস্থা কৰিছে।

আন্তৰ্জাতিক নাৰী দিৱস উপলক্ষে আকাশবাণী গুৱাহাটীৰ বাতৰি বিভাগে আজি নিশা ৮ বাজি ২ মিনিটত বিশেষ দৃষ্টিপাত প্ৰচাৰ কৰিব। এই অনুষ্ঠানত বিভিন্ন প্ৰত্যাহানৰ মাজেৰে কৰ্মক্ষেত্ৰত সফলতাৰে আগবাঢ়ি যোৱা

তিনিগৰাকী নাৰীয়ে তেওঁলোকৰ অভিমত ব্যক্ত কৰিব। অনুষ্ঠানটোৰ আঁত ধৰিব আকাশবাণী বাতৰি বিভাগৰ মুৰব্বী ৰাজীৱ লোচন বৰঠাকুৰে। ইয়াৰ উপৰি বাতৰি বিভাগে কাইলৈ সন্ধিয়া ৭ বাজি ৪৫ মিনিটত আন্তৰ্জাতিক নাৰী দিৱস সম্পৰ্কত এটা বিশেষ সংবাদ চলন্তিকা প্ৰচাৰ কৰিব।

০০০

চিৰাং জিলাৰ সদৰ কাজল গাঁৱত আজি জিলা কৃষি বিষয়াৰ কাৰ্যালয়ত কৃষি প্ৰযুক্তি ব্যৱস্থাপনা অভিযন্তাৰ অধীনত জিলা কৃষি বিভাগৰ উদ্যোগত কৃষক মেলা অনুষ্ঠিত হয়। দুদিনীয়া কাৰ্যসূচীৰে আয়োজন কৰা কৃষক মেলাৰ আজি দ্বিতীয় দিনা এলানি কৃষি বিষয়ক প্ৰশিক্ষণ অনুষ্ঠিত হয়। এই মেলাত কৃষি, মীন, বেচম আৰু পশুপালন তথা পশু চিকিৎসা বিভাগৰ সৈতে জড়িত শতাধিক কৃষকে অংশগ্ৰহণ কৰে। ভালেসংখ্যক কৃষক আৰু উদ্যমীয়ে এই মেলাত নিজৰ উৎপাদিত সামগ্ৰী প্ৰদৰ্শন কৰাৰ লগতে কৃষিজাত সামগ্ৰীসহ অন্যান্য সামগ্ৰী বিক্ৰী কৰে। মৌ পালন আৰু ইয়াৰ ব্যৱসায় সন্দৰ্ভত আজি অনুষ্ঠিত প্ৰশিক্ষণত বিজনীৰ মৌ পালক জ্যোতি নাৰ্জাৰী সমল ব্যক্তিকৰূপে উপস্থিত থাকে। এই কৃষি মেলা আৰু প্ৰশিক্ষণ কাৰ্যসূচীত জিলাখনৰ কেইবাজনো ৰাষ্ট্ৰীয় আৰু ৰাজ্যিক পৰ্যায়ৰ প্ৰগতিশীল কৃষক আৰু উদ্যমীয়ে অংশগ্ৰহণ কৰে।

০০০

নগাঁও জিলা আয়ুক্তৰ কাৰ্যালয়ত আজি জিলা আয়ুক্ত নৰেন্দ্ৰ কুমাৰ শ্বাহৰ সভাপতিত্বত বটদ্ৰৱা থানত সমাগত শ্ৰীশ্ৰীকৃষ্ণ দৌলযাত্ৰা মহোৎসৱ আয়োজনৰ প্ৰস্তুতি সন্দৰ্ভত এখন বৈঠক অনুষ্ঠিত হয়। অহা ১৩ মাৰ্চৰ পৰা ১৭ মাৰ্চলৈ পাঁচদিনীয়া বৰ্ণাঢ্য কাৰ্যসূচীৰে বটদ্ৰৱা থানত দৌলযাত্ৰা মহোৎসৱ অনুষ্ঠিত হ'ব। আজিৰ এই বৈঠকত সমাগত দৌল মহোৎসৱত আইন শৃংখলাকে প্ৰমুখ্যে কৰি বিভিন্ন বিভাগক প্ৰয়োজনীয় সহায় সহযোগিতা আগবঢ়াবলৈ জিলা প্ৰশাসন সাজু আছে বুলি জিলা আয়ুক্তই প্ৰকাশ কৰে।

০০০

সমাপ্ত